

L-Allomorfija fil-Malti

Student:

Raffaello Bezzina

Tutor:

Dr Michael Spagnol

1. Introduzzjoni

F'dan l-artiklu nittratta l-allomorfija fil-Malti b'referenza partikolari għall-imtenti. Wara li nintroduci aspetti ġenerali tal-allomorfija u l-kundizzjonamenti tagħha, niddiskuti t-tipi differenti ta' varjazzjoni fiz-zokk u fis-suffiss li nsibu fil-Malti fil-kategorija tal-imtenti.

1.1. X'inhi l-allomorfija

Hemm tliet punti neċessarji li rridu nsemmu biex niffmu x'inhi l-allomorfija u kif taħdem: a) it-tqeghid tal-allomorfija fil-qafas tal-morfologija, b) ir-relazzjoni bejn l-allomorfija u l-varjazzjoni, u ċ) is-sinkronija u d-djakronija vis-à-vis l-analiżi allomorfika.

L-allomorfija taqa' taħt l-istudju morfologiku, għax hemm konnessjoni ċara bejn l-allomorfija u l-fergħat tal-morfologija u l-fonologija. Fil-fatt, Berg (2010) jimmetaforizza din ir-relazzjoni bħala kunflitt. Filwaqt li l-morfologija tippretendi element ta' konsistenza u trasparenza, il-fonologija tesigi artikolazzjoni faċli. Dan il-kunflitt jista' jirrisolvi ruħu b'żewġ modi; jekk l-influwenza morfologika tiddomina, ma jkunx hemm allomorfija, filwaqt li jekk l-influwenza fonologika tippersisti, tfigg il-varjazzjoni morfologika (p. 33).

Rabta oħra li jagħmel Berg (2010) hija bejn l-allomorfija u l-varjazzjoni. It-tqeghid tal-allomorfija fi hdan dan il-kunċett usa' jgħin biex issir il-konnessjoni bejn l-unitajiet kollha lingwistiċi li juru xi forma jew oħra ta' varjazzjoni. F'dan il-kuntest, Berg jagħti eżempju mill-Ingliż li

jitratta l-alternanza bejn il-forom shah (strong) u l-forom dgħajfin (weak) bħal fil-frazi *bread* [ənd/nd/ən/n] *butter* (p. 60). Ilsienna fih ukoll għadd ta' eżempji, li ma jaqgħux taħt l-allomorfija, u li jistgħu jiġu kkunsidrati bħala varjanti. Fost dawn insemmu l-varjanti fonetiċi-ortografiċi, bħal *ċintorin* – *ċinturin* u *pinnoli* – *pilloli*. Ghalkemm fil-lingwa titfaċċa bosta drabi taħt diversi forom, Berg jargumenta li l-varjazzjoni minnha nnifisha tmur kontra prinċipju universali msejjah *Humboldt's Universal*. Dan il-prinċipju jirreferi għar-relazzjoni binarja li bħallikieku għandha teżisti bejn sens wiehed u forma waħda (*one meaning – one form*).

F'bosta xogħlijiet ta' natura allomorfika, spiss jiġi stipulat jekk l-analiżi hix ta' xeħta sinkronika jew dijakronika (McCarvel, 2010; Thornton, 1997 fost oħrajn). Biss, ta' min wiehed iżomm f'moħħu li dawn iż-żewġ modi ta' analiżi jistgħu jaħdmu flimkien biex jipproduċu xogħol aktar komplut. Din ir-relazzjoni hi kkonfermata minn Haspelmath u Sims (2010) li, skonthom, "f'bosta każijiet tal-allomorfija fonologika, huwa evidenti li r-raġuni storika għall-eżistenza tar-regola morfologika, u allura għall-allomorfija, hija li tiffaċilita l-pronunzja"¹ (p. 24).

¹ "In many cases of phonological allomorphy, it is evident that the historical reason for the existence of the morphophonological rule and thus for the allomorphy is to facilitate pronunciation."

1.2. Definizzjonijiet

Hawn taht nipprezenta tliet definizzjonijiet li jiċċaraw il-kunċett tal-allomorfiġa. Għal aktar definizzjonijiet, wiehed jista' jara t-teżina tiegħi, Bezzina (2020, p. 10).

Definizzjoni	Sors
"...the variation in the phonological shape of morphemes and words..."	Booij, 2012, p. 9
"Sometimes two or more morphs which have the same meaning are in complementary distribution."	Haspelmath & Sims, 2010, p. 15
"...a situation in which a single lexical item, meaning, function, or morphosyntactic category has two or more different phonological realizations depending on context."	Paster, 2014, p. 219

Minn dawn id-definizzjonijiet u oħrajn bħalhom, joħroġu għadd ta' osservazzjonijiet li jistgħu jitqiesu bħala karatteristiċi bażiċi ta' dawn it-tliet termini:

- hemm rabta b'saħħitha bejn l-allomorfiġa u l-kunċett tal-varjazzjoni,
- l-allomorfiġa titlaq minn kunċett wiehed iżda tirrealizza ruħha f'żewġ morfi, jew aktar, differenti,
- spiss tissemma wkoll il-fergħa lingwistika tal-fonetika/fonoloġija; dan jikkonferma li l-istudju tal-allomorfiġa jaqa' taht il-morfofonoloġija,
- f'xi wħud mid-definizzjonijiet issir referenza għall-kunċett tad-distribuzzjoni kumplementarja,

kunċett dibattibbli li niddiskutih f'Bezzina (2020:20).

1.3. L-allomorfiġa taz-zokk u l-affissi

L-allomorfiġa bħala realizazzjoni fonetika differenti ta' morfema partikolari tista' tidher kemm fiz-zokk kif ukoll fl-affissi. Haspelmath u Sims (2010, p. 22-23) u Booij (2019) jagħtu bosta eżempji mit-tnejn. Nipprezenta xi wħud minnhom hawn taht.

Fost l-eżempji tal-allomorfiġa fl-affissi mogħtija minn Haspelmath u Sims (2010, p. 22) hemm tal-Korean, li għandu żewġ allomorfi tas-suffiss akkużattiv, *-ul* u *-lul*, li jidhru f'eżempji bħal:

-ul	ton "flus"	ton- <u>ul</u> "flus-akkużattiv"
-lul	tali "sieq"	tali- <u>lul</u> "sieq-akkużattiv"

Hawnhekk jidher ċar li dawn iż-żewġ allomorfi qeghdin f' distribuzzjoni kumplimentarja, għax hija l-ahħar fonema taz-zokk li tiddetermina liema allomorf għandu jintuża. Huma jagħtu eżempju iehor mit-Tork permezz tas-suffiss possessiv fl-ewwel persuna li għandu xejn inqas minn hames allomorfi:

-im	ev "dar"	ev- <u>im</u> "dari"
-üm	gün "gurnata"	gün- <u>üm</u> "il-gurnata tiegħi"
-um	tuz "melħ"	tuz- <u>um</u> "il-melħ tiegħi"
-im	kız 'tifla'	kız- <u>im</u> 'binti'
-m	baba 'missier'	baba- <u>m</u> 'missieri'

Meta jiġu biex jiddiskutu l-allomorfiġa fiz-zokk, joffru eżempji minn tliet lingwi: l-Ingliż, il-Ġermaniż u r-Russu. Fil-Ġermaniż, nġhidu ahna, ostruwent imleħhen isir imniffes meta jokkorri f'tarf is-sillaba:

Tage /'ta:gə/ "gurnet"	Tag /ta:k/ "gurnata"
Hunde /'hʊndə/ "klieb"	Hund /hʊnt/ "kelb"

Anke Booiġ, fl-analiżi tiegħu tal-Olandiż, jiddiskuti l-allomorfiġa fl-affissi. Jargumenta li fil-każ ta' prefissi nattivi, l-allomorfiġa hija riżultat ta' restrizzjonijiet (*constraints*) fonoloġiċi. Nġhidu ahna, l-allomorf [ɔ] tal-prefiss -on f'kelma bħal *onmogelijk* /ɔmoɣələk/ "impossibbli", hija r-riżultat tal-assimilazzjoni u d-deġeminazzjoni (*degemination*). Mhux l-istess jista' jingħad għall-allomorfiġa li tidher fi prefissi li mhumiex nattivi, li tintiret mil-lingwi sors, bħal-Latin u l-Grieg. Din l-allomorfiġa hi mifruxa sew f'lingwi ohra bħal-Taljan, l-Ispanjol, l-Ingliż u anki l-Malti. Nippreżenta hawn xi eżempji mill-Ingliż li huma xhieda ta' din l-allomorfiġa.

Il-prefiss in-		
<i>in-tolerant</i>	intolə'rant	"intolleranti"
<i>im-popolair</i>	ɪmpopy'ler	"mhux popolari"
<i>in-consistent</i>	ɪŋkɔnsis'tent	"inkonsistenti"
<i>il-legaal</i>	ɪle'xal	"illegali"
<i>ir-rationeel</i>	ɪrat(f)ɔ'nel	"irrazzjonali"

Nghidu ahna, il-prefiss *in-* għandu bosta allomorfi fl-Olandiż, fosthom *il-* bħal fil-kelma *il-legaal* 'illegali' u *ir-* fil-kelma *ir-rationeel* 'irrazzjonali'. Booij jargumenta li l-għażla tal-allomorf partikolari hija ddeterminata mill-ewwel fonema taz-zokk u li l-bidla ssehh minhabba assimilazzjoni shiha jew parzjali. B'hekk jikkonkludi li l-allomorfija sservi biex thaffel il-pronunzja.

B'rabta mal-Olandiż, Booij (2019) isemmi eżempju ta' allomorfija oħra li tikkonċerna l-morfema tal-plural. Jargumenta li s-suffissi *-en* u *-s* huma żewġ manifestazzjonijiet fonoloġiċi ta' din il-morfema u li l-għażla bejniethom tistrieħ fuq restrizzjoni fonoloġika li tapplika għall-kliem kollu nattiv. Hekk, *-en* tixref wara sillaba aċċentata filwaqt li *-s* tokkorri wara sillaba mhux aċċentata.

1.4. Kundizzjonament allomorfiku

F'hafna xogħlijiet (Bauer, 2003; Haspelmath & Sims, 2010) fost hafna

oħrajn), l-allomorfija tingabar fi tliet kategoriji, skont il-kundizzjonament lingwistiku li jirriżulta f'morfemi differenti.

Tajjeb inżommu f'moħħna li morfema partikolari ma tvarjax, iżda hija biss ir-rappreżentazzjoni tal-wiċċ (*surface representation*) li timmanifesta ruħha f'allomorfi differenti (Haspelmath & Sims, 2010, p. 23). Mela, meta r-rappreżentazzjoni tal-qiegħ (*underlying representation*) ta' morfema partikolari tiġi manipulata minn xi regoli (morfologijiċi, morfologijiċi jew lessikali) li japplikaw f'xi kuntest lingwistiku partikolari, tiġi prodotta rappreżentazzjoni tal-wiċċ li taf tvarja minn kuntest għal iehor. Ir-rappreżentazzjoni tal-qiegħ hija astratta u ma tipprezentax xi forma ta' allomorfija.

L-aktar kundizzjonament esplicitu u komuni huwa dak fonoloġiku. F'din il-kategorija tal-allomorfi huwa l-kuntest fonoloġiku li jholl u jorbot. Eżempju li spiss jingħata

fil-letteratura (Haspelmath & Sims, 2010; Mugdan, 1994) huwa l-morfema tal-plural fl-Ingliż li fuq il-livell ta' rappreżentazzjoni tal-wieċ għandha tliet allomorfi, [-z], [-s] u [-əz]. L-allomorf [-əz] jokkorri wara sibilanti, bħal f' *face-s*, *maze-s*, *bush-es*, l-allomorf [-s] jixref wara ostruwent immiffes li mhux sibilant, bħal f' *cat-s*, *book-s*, waqt li [-z] jidher fil-bqija tal-kuntesti fonologiċi, bħal f' *bell-s*, *key-s*.

Mill-banda l-oħra, xi morfemi jbiddu l-libsa skont il-kuntest

morfologiċu. Normalment, skont Haspelmath u Sims (2010), hija l-funzjoni grammatikali li tinfluwenza l-maġġorparti ta' dawn l-allomorfi kkundizzjonati morfologiċament (p. 26). Jagħtu l-eżempju tal-verb Spanjol fl-infinitiv *ir 'mar'*, li jinbidel f' *va*-fil-preżent u *fu*-fil-passat perfett. Allomorfiġja oħra kkundizzjonata grammatikalment tinstab fl-aġġettiv fl-Ġermaniż li jbiddel il-forma tiegħu skont il-ġens tan-nom li jimmodifika. Din il-bidla timmanifesta ruhha b'dan il-mod:

<i>ein gross-er</i> Wagen "karozza kbira" (m.)
<i>ein gross-es</i> Haus "dar kbira" (newtru)
<i>eine gross-e</i> Schlange "serp kbir" (f.)

Fil-każ t'hawn fuq, is-suffiss la huwa kkundizzjonat mill-forma fonetika taz-zokk li jsegwih u lanqas mil-lessema partikolari li jkun qed jimmodifika. Fil-fatt, is-suffiss tal-aġġettiv jiddependi mill-ġens grammatikali tal-lessema. Dan hu għalhekk kundizzjonament grammatikali (Bauer, 2003, p. 16).

Fl-aħhar nett, jeżistu allomorfi li huma kkundizzjonati lessikalment. L-allomorfi li jaqgħu taħt din il-

kategorija jistgħu jerggħu jiġu kklassifikati fi tnejn: a) dawk li jbiddu l-forma għal raġunijiet purament semantiċi, u b) dawk li jinbidlu għal xi raġuni li ma tistax tingabar f'xi regola partikolari. Eżempju tal-ewwel tip insibuh fil-morfema tal-plural fil-Persjan li tirrealizza ruhha fis-suffiss *-an* meta tingħaqad ma' nomi umani waqt li tidher bhala *-ha* ma' nomi mhux umani (Haspelmath & Sims, 2010, p. 26):

<i>mærd</i> "raġel"	<i>mærd-an</i> "rġiel"
<i>gorbe</i> "qattus"	<i>gorbe-ha</i> "qtates"

Dawk li jaqghu taht it-tieni tip ma jistghux jiġu spjegati bil-fonoloġija, il-grammatika jew is-semantika, iżda jkun hemm xi fattur ieħor, li minnu nnifsu ma jistax jiġi espress permezz ta' regola u li jinfluwenza l-bidla fil-forma. Bauer (2003, p. 16) jargumenta li l-proċess derivattiv fl-Ingliż li jnissel aġġettiv min-nom korrispondenti tiegħu jidhol perfettament f'dan il-kexxun minhabba li l-għażla ta' kull allomorf tiddependi mil-lessema partikolari, u għalhekk jehtieg li tiġi memorizzata mill-kelliem. Fi kliem ieħor, m'hemmx raġuni għala ċerti nomi jieħdu s-suffiss *-ial* bħal *editor-ial* u *professor-ial*, waqt li nomi oħra jieħdu s-suffiss *-al*, ngħidu ahna, *doctor-al*. Dan il-punt jagħmlu wkoll Lacobini (2010) meta jargumenta li "l-allomorfija kkundizzjonata lessikalment tiddependi mil-lessema inkwistjoni u mhijiex prevedibbli, lanqas b'regoli morfofonoloġiċi."²

2. L-Allomorfija fl-Għadd Imtenti

B'dan l-isfond ġenerali li tajt fuq l-allomorfija u kif taħdem f'għadd ta' lingwi, il-pass li jmiss hu li nanalizza l-fenomeni fil-Malti, b'mod partikolari fl-imtenti. Fit-teżina nittratta wkoll l-allomorfija fid-diminuttiv

(Bezzina 2020, p. 76), iżda għal raġunijiet ta' spazju, f'dan l-artiklu niddiskuti l-imtenti biss, b'mod partikolari l-varjazzjoni fis-suffiss u xi mekkanizmi morfofonoloġiċi, bħall-epenteżi u l-bidla fil-vokali.

2.1. Varjazzjoni fis-Suffiss

Hemm qasma interessanti bejn il-lingwisti li jitrattaw l-imtenti fil-Malti fejn tidhol il-varjazzjoni fis-suffiss. Waqt li whud, bħal Vassalli (1827, p. 102), Panzavecchia (1845, p. 30) u Attard (2008, pp. 14-15), iqisu s-suffissi *-ejn* ~ *-ajn* bħala l-morfi abbinati mal-formazzjoni tal-imtenti, oħrajn, bħal Aquilina (1965, pp. 69-70), jelenkaw tliet suffissi: *-ejn* ~ *-ajn* ~ *-tejn*. Kif wiehed jista' jinnota, in-nuqqas ta' qbil jikkonċerna s-suffiss *-tejn* u l-istatus tat-*t* marbuta f'relazzjoni mal-kelma shiħa. Din il-problema se tiġi diskussa wara li jiġi stipulat jekk hemmx regola fonoloġika li tispijega l-alternanza *-ejn* ~ *-ajn*.

Fil-letteratura hemm qbil dwar l-alternanza fonoloġika *-ejn* ~ *-ajn*. Sutcliffe (1936, pp. 34-36) u Aquilina (1965, pp. 69-70), fost l-oħrajn, jargumentaw li s-suffiss *-ajn* jitfaċċa biss wara nomi li (storikament) jispicċaw b'gutturali, jiġifieri bl- $\langle gh \rangle$, bl- $\langle h \rangle$ jew bil- $\langle q \rangle$. Dawn il-fonemi,

² "In casi come questo si parla di allomorfia condizionata lessicalmente, in quanto la scelta dell'allomorfo dipende dal lessema in questione, e non è prevedibile a partire da condizioni di tipo fonologico."

/Ø/ (il-grafema <gh> tilfet il-hoss tagħha matul iż-żmien iżda xorta baqgħet tesigi s-suffiss *-ajn*), /h/ u /ʔ/, kif jidhru f'xi kliem bħal *subghajn* /sɒ'bejn/, *ġwenhajn* /dʒwen'hejn/, *saqajn*, /sɛ'ʔejn/, mela, jirrikjedu suffiss għalihom li jitfaċċa dejjem meta jokkorru huma. Din l-osservazzjoni preliminari twassal għal tliet konklużjonijiet.

L-ewwel, jidher li dawn iż-żewġ suffissi qegħdin f'distribuzzjoni kumplimentarja għax l-okkorrenza ta' suffiss minnhom f'kuntest partikolari awtomatikament teskludi l-possibbiltà tas-suffiss l-iehor.

It-tieni konklużjoni tirrigwarda l-għażla tas-suffiss *-ejn* bħala l-binja tal-qiegħ. Din l-għażla hi mibnija fuq ir-raġunament li taċċenna għalih Zsiga (2013) meta tistqarr li l-forma tal-qiegħ tkun dik li normalment titfaċċa fl-aktar kuntesti fonoloġiċi varji u li minnha jiġu derivati forom tal-wiċċ aktar ristretti (p. 227). Argument ieħor li jsaħħaħ din id-deċiżjoni huwa dak imsejjes fuq it-teoriji tal-grammatiku Panini li hareġ bl-idea li l-każ speċifiku għandu jiġi kkunsidrat l-ewwel biex imbagħad, ikunu jistgħu jinsiltu konklużjonijiet ohra li jkunu aktar generali u japplikaw għal kuntesti aktar varji³. Dan ifisser li skont

ir-raġunament ta' Panini, l-ewwel għandna nistabilixxu liema alternant tas-suffiss jintuża fil-kuntesti l-aktar speċifiċi biex wara ngħaddu għall-alternant *-ejn*, li japplika f'kuntesti aktar generali u, għalhekk, jista' jitqies bħala l-forma tal-qiegħ.

It-tielet konklużjoni tittratta l-klassifikazzjoni ta' Paster, diskussa f'taqsima 1.2.2.1 fit-teżina tiegħi. Għal għadd ta' raġunijiet, fosthom il-preżenza ta' rappreżentazzjoni tal-qiegħ waħdanija, (*-ejn*) u l-applikazzjoni ta' regola fonoloġika (*-ejn* tinbidel f'*-ajn*) applikata f'kuntest speċifiku (wara l-hsejjes gutturali), din l-alternanza tidhol kexxun f'dak li jien sejjajtlu Tip A (2020, p. 23), jiġifieri allomorfiġja fonoloġika prevedibbli.

Il-problema li aċċennajt għaliha ftit ilu tikkonċerna l-istatus taż-żieda *-tejn*. Waqt li xi whud iqisuh alternant ieħor minbarra s-suffissi *-ejn* u *-ajn*, ohrajn (Borg & Azzopardi-Alexander, 1997, p. 175; Cachia, 1994, p. 98; Fenech, 1978, p. 47-49; M. Mifsud, komunikazzjoni personali, 5 ta' Diċembru, 2019) huma aktar inklinati li jqisu l-fonema /t/ fi kliem bħal *daqqtejn* /dɛʔ'ʔtejn/ u *kelmtejn* /kelm'tejn/ bħala l-fonema responsabbli għall-allomorfiġja fiz-zokk, jiġifieri [daqq] ~ [daqqt], eċċ.

³“This idea of taking the most specific case first, thus getting it out of the way so that succeeding statements could be made more generally, is originally due to the ancient Indian grammarian Panini, and is still known as Panini's Theorem.”

It-t marbuta, fdal mill-Gharbi li kienet isservi bhala indikatur tal-femminil, tidher f'għadd ta' kategoriji grammatikali oħra bħall-istat kostrutt, ngħidu ahna *kelmet il-Malti* u f'xi kliem bil-pronom meħmuż bhal *ziti*. Għaldaqstant, minhabba l-okkorrenza tagħha f'dawn il-kategoriji grammatikali tant distinti, tkun aktar loġika l-konklużjoni li t-t marbuta titqies bhala l-kawża tal-allomorfiġa fiz-zokk milli fis-suffiss.

Possibilità oħra li tista' tiġi kkunsidrata hija l-istatus tat-t marbuta bhala interfiss. Il-problema b'din il-konklużjoni hija wahda. Fil-letteratura (Bauer, 2003, p. 30; Glottopedia, 2007) hemm qbil li l-interfiss, minnu nnifsu, ma jgorrx valur semantiku u jintuża bhala pont fonetiku biex jgħaqqad zkuk jew kliem. Fil-fatt, b'din l-osservazzjoni f'moħhna nistgħu nanalizzaw in-nom arkajku *thalassa* li, għalkemm ma niżziltux fit-tabella, issemmih Brincat (2018, p. 19) fit-teżi tagħha. L-imtenni ta' dan in-nom rari huwa *thalassanejn*, biż-żieda tal-hoss konsonantali /n/ bejn iz-zokk u s-suffiss. X'aktarx, li din il-fonema tista' titqies bhala interfiss minhabba li, skonti, qed taqdi biss rwol fonoloġiku.

2.2. Allomorfiġa fiz-Zokk: l-Epenteżi

Tajjeb li nibda billi ngħid kelmtejn fuq dan il-proċess fonoloġiku li jirreferi għal xi żieda li ssir f'xi morfema jew oħra. Skont Zsiga (2013), l-epenteżi tintuża sabiex jinfindu sekwenzi ta' fonemi li jmorru kontra r-restrizzjonijiet fonotattiċi tal-lingwa (p. 241). Dan jikkonfermah Gordon (2016), li jqis l-epenteżi bhala strateġija li spiss tintuża biex jisewwew sillabi li ma jkunux ġew iffurmata b'mod korrett. Hu jeżemplifika dan l-argument bl-Gharbi tal-Kajr li f'xi kuntesti jdaħhal il-vokali epentetika [i], fi kliem bhal ?ult-lak li jehtieg din il-vokali epentetika sabiex il-konsonanti <t> tiffirma sillaba aċċettabbli ?ulti-lak ("għedtlek") (p. 162).

Mil-lista mogħtija, ninnutaw li n-nomi *basla*, *hofra*, *labra*, *loqma*, *qoxra*, *tibna*, *widna* u *wiżna* jdaħhlu vokali epentetika fit-tieni sillaba fl-imtenni tagħhom, jiġifieri *basaltejn* / bəsəl'tejn/, *hofortejn* /hɔfɔr'tejn/, *labartejn* /lɛbɛr'tejn/, *loqomtejn* /lɔʔɔm'tejn/, *qoxortejn* /ʔɔʔɔr'tejn/, *tibintejn* /tɪbm'tejn/, *widintejn* /widn'tejn/ u *wiżintejn* /wiʔɪn'tejn/. Din iż-żieda tirriżulta f'alternanza fiz-zkuk bil-forma KVKK ~ KVKK(t) – [hɔfr] ~ [hɔfɔrt], [lɛbr] ~ [lɛbɛrt], eċċ.

Minn din l-analiżi nistgħu naslu għal żewġ osservazzjonijiet oħra. L-ewwel nett, ta' min ninnutaw il-kwalità tat-tielet radikali li, minn dawn l-eżempji, nistgħu nikkonkludu li tkun dejjem <l, m, n> jew <r>. Dan il-punt jikkonfermawh kemm Sutcliffe (1936) kif ukoll Borg u Azzopardi-Alexander (1997). Ngħidu aħna, tal-ewwel jistqarr li nomi fil-femminil li t-tielet radikali tagħhom tkun waħda minn dawn imsemmija, jeħtiegu vokali qaddejja qabel din il-konsonanti, inkella dawn il-fonemi, imħaxknin bejn żewġ konsonanti oħra, ma jkunux jistgħu jiġu ppronunzjati⁴.

It-tieni osservazzjoni tikkonċerna l-kwalità tal-vokali epentetika. Mill-eżempji kollha miġbura li jinvolvu vokali epentetika, ninnutaw li fil-każi kollha, din tkun identika għall-vokali li tokkorri fis-sillaba preċedenti, sew jekk tkun /ɪ/ u sew jekk /e/ jew /ɔ/. Din l-osservazzjoni hija kruċjali għaliex tikkonferma li din l-alternanza fiz-zokk, V ~ Ø, hija riżultat ta' epenteżi u mhux tnehhija (*deletion*). Il-preżenza ta' dawn il-vokali, li jirriflettu dejjem il-vokali preċedenti, twassal ukoll għall-ipoteżi li hemm l-armonija vokalika involuta. Gordon (2016, p. 134), Zsiga (2013, p. 237) u Fenech (ara taqsima 2.2.2 fit-teżina) iqisu l-armonija vokalika bħala tip ta'

assimilazzjoni nonkontigwa, proċess ieħor fonoloġiku li jaf iwassal għal allomorfiġa fiz-zokk u li jispikka l-aktar fit-Tork fejn il-vokali kollha li jokkorru fis-suffiss jalternaw sabiex jarmonizzaw mal-vokali li tinsab fiz-zokk. Fil-Malti, kif targumenta Hume (2005, p. 1), il-vokali epentetika per eċċellenza hija /ɪ/. Għaldaqstant, f'nomi bħal *ħofortejn* u *labartejn*, nistgħu nargumentaw li hemm il-preżenza tal-vokali epentetika /ɪ/ li tibdel il-kwalità tagħha frott l-armonija vokalika. L-epenteżi tista' tiġi espressa bir-regola:

$$\emptyset \rightarrow V / K _ K^5$$

Din l-epenteżi tista' tiġi studjata wkoll minn lenti aktar fonoloġika li tinvolvi t-tiswir tas-sillaba u r-regoli fonotattici tal-Malti. Fil-fatt, li kieku kellna niffurmaw l-imtenti ta' dawn in-nomi mingħajr il-vokali qaddejja, jiġifieri */bus. 'ltejn/ jew */ħof. 'rtajn/ ninnutaw li l-onset tat-tieni sillaba tmur kontra r-regoli fonotattici tal-Malti. Dan jikkonfermah Galea (2016) li jargumenta li għenieqed konsonantali komposti minn sonorant + waqfa jmorru kontra l-iskala tas-sonorità ladarba l-ewwel konsonanti hija aktar sonora (*sonorous*) mit-tieni waħda. Sabiex din il-problema tiġi

⁴ "Feminine nouns with the third radical l, m, n, gh, r require before it an auxiliary vowel, as otherwise these letters between two consonants could not be readily pronounced." (p. 35)

⁵ Tiddaħhal vokali epentetika qabel konsonanti sonoranti f'għanqud konsonantali ta' tlieta.

meghluba, Galea jargumenta li f'dan il-kuntest spiss tintuża strateġija li tinserixxi l-vokali /ɪ/ qabel is-sonorant. B'riżultat ta' dan, tinholoq sillaba ġdida li tinkludi l-vokali qaddejja u s-sonorant, li b'hekk telimina l-għanqud konsonantali bhala onset (p. 30).

2.3. Allomorfija fiz-Zokk: Bidla fil-Vokali

Nibda bil-bidliet kwantitattivi. In-nomi *id*, *inbid* u *jum* jgħaddu minn bidla fit-tul tal-vokali mis-singular għall-imentni. Jidher li din il-bidla hija marbuta ma' ċaqliq tal-aċċent fil-kelma. Meta l-aċċent jimxi fuq sillaba oħra fil-kelma, il-vokali twal /i:/ u /u:/ jiqsaru u jsiru /ɪ/ u /ʊ/ rispettivament fis-sillaba korrispondenti.

Din l-osservazzjoni hi kkonfermata minn Borg (1975), li jgħid li kwalunkwe bidla fl-aċċent tal-kelma li hi assoċjata ma' proċessi grammatikali, tkun spiss akkumpanjata minn bidla fit-tul vokaliku⁶ (p. 20). Zsiga (2013) tikkategorizza bidliet vokaliċi bħal dawn bhala każi ta' lenizzjoni (*lenition*), waqt li ssemmi r-rabta li dan il-proċess fonoloġiku għandu mal-aċċent tal-kelma (p. 240).

Bidla oħra li hija akkumpanjata minn bidliet fl-aċċent hija dik osservata

fl-eżempji *gbejna* - *ġbintejn* u *hbejża* - *hbiztejn*. F'dawn iż-żewġ nomi, ninnutaw bidla minn dittong /ej/ għal monottong /ɪ/. Nistgħu nġidwu wkoll li z-zokk tagħhom għandu żewġ allomorfi, [dʒbejn] ~ [dʒbɪnt] u [hbejz] ~ [hbɪst] li jitfaċċaw skont il-pożizzjoni tal-aċċent fil-kelma.

Insibu wkoll bidliet kwalitattivi fil-vokali fin-nomi *haġeb*, *koxxa*, *xkora* u *xoffa*. Tnejn minnhom, jiġifieri *koxxa* u *xoffa*, ibiddu l-vokali minn /ɔ/ għal /ʊ/, bidla li hija marbuta ma' ċaqliq fl-aċċent tal-kelma. Din il-bidla tista' wkoll tiġi kkatégorizzata bhala lenizzjoni ladarba, kif jargumenta Gordon (2016), vokali mgħollija (*raised*) f'sillabi mhux aċċentati tinvolvi tnaqqis fis-sonorità u għaldaqstant tingħata anqas attenzjoni lis-sillaba li ma tkunx għadha prominenti minhabba t-telf tal-aċċent (p. 155). Din il-bidla jsemmiha wkoll Scicluna (2017, p. 33) li jagħmel referenza għal meta l-vokali <o> tiflew l-aċċent fit-tlissin. B'rabta ma' dawn iż-żewġ nomi, ta' min wiehed jinnota l-preżenza tal-varjanti *koxxtejn* u *xofftejn*.

Il-bidla kwalitattiva li tiġi osservata fin-nom *haġeb* - *ħuġbejn* tista' wkoll tiġi kklassifikata bhala lenizzjoni ladarba tinvolvi tghollija (*raising*) tal-vokali, f'kuntest li jinvolvi t-telf tal-aċċent, mill-fonema /ɐ/ għal /ʊ/.

⁶ "In Maltese, stress tends to co-occur with vocalic length. Thus, any stress shift concomitant with grammatical processes is often accompanied by loss or displacement of vocalic length."

Mill-banda l-oħra, il-bidla kwalitattiva (u kwantitattiva) osservata fin-nom *xkora* - *xkertejn* hija daqsxejn aktar problematika. Sinkronikament, nosservaw tqaddim (*fronting*) tal-vokali minn /ɔ:/ għal /ɛ/ u bidla fil-kwantità tal-vokali minhabba ċ-ċaqliq tal-aċċent. Biss, jekk nikkunsidraw dan l-eżempju mil-lat dijakroniku, aktarx li fi stadju bikri, il-bidla kienet *a - e*, [ʃkɛ:r] ~ [ʃkɛrt] u mhux *o - e* [ʃkɔ:r] ~ [ʃkɛrt]. Spagnol (komunikazzjoni personali, 4 ta' April, 2020) jargumenta li l-bidla minn *xikāra* (<Għarbi) għal *xkōra* fil-Malti standard aktarx sehħet bi proċess ta' iperkorrezzjoni. Jekk inżommu ma' din it-teorija, nistgħu nargumentaw li din il-bidla kienet tinvolvi tghollija tal-vokali u għaldaqstant tista' tiġi kklassifikata bhala lenizzjoni.

Fl-aħħar nett, insibu l-bidliet kwalitattivi li nosservaw fin-nomi *siegħa* - *sagħtejn* u *sieq* - *saqajn*. Il-bidla hawnhekk hija mill-fonema /ɪ/, qasira jew twila, għall-fonema /e/. Jista' jkun li huma l-fonemi gutturali li qed ikollhom effett fuq il-kwalità tal-vokali, b'mod partikolari fil-każ ta' *sieq* - *saqajn*. Minhabba li s-suffiss, f'dan il-każ, irid ikun *-ajn*, aktarx li sehħet armonizzazzjoni vokalika, jiġifieri l-vokali li tinsab fis-sillaba ta' qabel tal-aħħar bidlet il-kwalità tagħha u saret tixbah lil dik li tokkorri fis-suffiss, biex tithaffef il-pronunzja. Dawn jehtieġu aktar studju.

L-Għeluq

Minn din l-analiżi tal-imtenni u mill-analiżi tad-diminuttiv fit-teżina tiegħi (ara Bezzina, 2020, p. 76) jistgħu jinsiltu xi tendenzi u konklużjonijiet li se niġborhom fil-punti t'hawn taħt:

- Jidher li l-allomorfiya ma gġibx ruhha b'mod differenti quddiem kategoriji inflettivi jew derivattivi. Tant hu hekk li l-mekkanizmi tat-tneħħija, tal-lenizzjoni (tniffis finali u bidliet kwalitattivi tal-vokali) u t-taqsis tfaċċaw kemm fl-imtenni (kategorija inflettiva) u kemm fid-diminuttiv (kategorija derivattiva). Huwa biss il-mekkanizmu tal-metateżi li ma tfaċċax fid-diminuttiv.
- Iċ-ċaqliq tal-aċċent fil-kelma u r-regoli fonotattivi tal-Malti jirriżultaw f'għadd ta' alternanzi. Nistgħu nghidu li fil-maġġorparti tal-każijiet, l-epenteżi, it-tneħħija, il-lenizzjoni f'forma ta' bidliet kwalitattivi fil-vokali u t-tnaqqis fil-vokali huma riżultat ta' dan.
- Il-varjazzjoni <o> ~ <u> tfeġġ kemm fl-imtenni kif ukoll fid-diminuttiv. Sibb li din il-varjazzjoni titfaċċa f'diversi kategoriji u partijiet tad-diskors fil-Malti li lkoll għandhom komuni ċ-ċaqliq tal-aċċent primarju, bħal *arlogg* - *arluġġar* u *sploda* - *splużjoni*.
- Ir-relazzjoni tar-rappreżentazzjoni

tal-qiegh vis-à-vis tal-wiċċ hija importanti hafna. Filwaqt li r-rappreżentazzjoni tal-qiegh tista' tiġi attribwita lill-komponent tal-morfologija, ir-rappreżentazzjonijiet tal-wiċċ differenti li joħorġu minn

forma tal-qiegh waħdanija huma attribwiti lill-komponent fonoloġiku. Din ir-rabta bejn dawn iż-żewġ fergħat lingwistiċi tikkonferma li analiżi allomorfika tabilhaqq taqa' taħt il-fergħa tal-morfofonologija.

Bibliografija

- Aquilina, Ġ. *Teach yourself Maltese*. London: English U.P., 1965.
- Attard, A. *The dual number in the Maltese language: A linguistic study (Maltese language series)*. Victoria, Gozo: L-awtur, 2008.
- Bauer, L. *Introducing linguistic morphology* (It-2 ed.). Edinburgh U.P., 2003.
- Berg, T. A diachronic frequency account of the allomorphy of some grammatical markers. *Journal of Linguistics*, 47(1), 31-64. Miġjuba fl-2011 minn <https://www.jstor.org/stable/41261740>
- Bezzina, R. *L-allomorfiġja fil-Malti: B'referenza speċjali għall-imtenni u d-diminuttiv* (Teži tal-Baċcellerat). L-Università ta' Malta, 2020.
- Booij, G. Taalportaal: Allomorphy. Miġjuba fl-2019 minn <http://www.taalportaal.org/taalportaal/topic/pid/topic-14020545829511269#>
- Borg, A. Maltese Morphophonemics. *Journal of Maltese Studies*, 10, 11–28, 1975.
- Borg, A., & Azzopardi-Alexander, M. *Maltese*. London: Routledge, 1997.
- Cachia, L. *Grammatika ġdida tal-Malti*. Malta: L-awtur, 1994.
- Fenech, E. *Contemporary journalistic Maltese: An analytical and comparative study*. Leiden: Brill, 1978.
- Galea, L. *Syllable structure and gemination in Maltese* (Teži tal-PhD). Ġermanja: Universität zu Köln, 2016.
- Glottopedia. Interfix. Miġjuba fl-2007 minn <http://www.glottopedia.org/index.php/Interfix>
- Gordon, M. *Phonological typology*. Oxford U.P., 2016.
- Haspelmath, M., & Sims, A. *Understanding morphology* (It-2 ed.). Hodder Education, (2010).
- Hume, E. *Predicting Epenthesis: An Information-theoretic Account*. 7th Annual Meeting of the French Network of Phonology. The Ohio State University, 2005.
- Iacobini, C. (2010). "Allomorfi." Miġjuba minn http://www.treccani.it/enciclopedia/allomorfi_%28Enciclopedia-dell%27Italiano%29/
- McCarvel, M. Kelly. *Allomorphic variation of definite articles in Jersey: a sonority based account* (Teži tal-Masters). Miġjuba minn Graduate Student Theses, Dissertations, & Professional Papers, 2010.
- Mugdan, J. "Morphological units." F'R. E. Asher & J. M. Y. Simpson (Ed.), *The encyclopedia of language and linguistics* (pp. 2543-2553). Pergamon, 1994.
- Panzavecchia, F. *Grammatica della lingua maltese, spiegata secondo i principi delle lingue orientali e della lingua italiana*. Malta: Tipografia Di M. Weiss, 1845.
- Paster, M. Allomorphy. F' R. Lieber & P. Štehauser (Eds.), *The oxford handbook of derivational morphology* (pp. 219-234). USA: Oxford U. P., 2014.
- Scicluna, K., Agius, S., & Giordano, C. *Inħaddem il-Malti tajjeb: Manwal prattiku tal-grammatika*. San Ġwann: BDL, 2018.
- Sutcliffe, E. F. *A grammar of the Maltese language: With chrestomathy and vocabulary* (2nd ed.). London: Geoffrey Cumberlege, 1936.
- Thornton, A. "Stem allomorphs or suffix allomorphs? On Italian derivatives with antesuffixal glides." *Mediterranean Morphology Meetings*, 1, 86-98. doi: <https://doi.org/10.26220/mmm.2346>, 1997.
- Vassalli, M. *Grammatica della lingua maltese*. Malta, 1827.
- Zsiga, E. *The sounds of language: an introduction to phonetics and phonology*. Wiley-Blackwell, 2013.